

## Fótbóltstátturinn

Nú skal eg tykkum siga,  
ið hvat Napolonia  
– gomul hás og hølt –  
fyri mær fortaldi,  
tá kollfirðingar spældu  
á fyrsta sinni bólt.  
Meg minnst hana væl, tí hennar andi  
reyk so søtt og hugnaligt av brandy  
og blákardús – hon tugdi aldrin Dandy.  
Hon átti eina geit – og líktist Gandhi.

Jú, so vítt hon visti,  
vóru teir teir fyrstu,  
ið framdu hetta spæl;  
tá var hon ung og føgur,  
og allar kringumstøður  
hon mintist sera væl:  
Bólturinn hann var ein hvalabløðra,  
uttan eins og innan smurd og tjørð  
og tí ikki tespulig at røra  
– skallaði tú, fórst tú straks at sløðra.

Ongar fótbóltslógir,  
teir runnu bert sum óðir  
og eltu bløðruna  
í veltum og í hyljum,  
á heygjum og í giljum  
og gjøgnum fjøruna.  
Hann, sum bóltin upp til himnasala  
kundi sparka – so hann aldri dala  
mundi meira – ikki um at tala –  
varð hildin vera bestur til at spæla.

Eingir fótbóltsbúnar;  
brøkur bláar, brúnar,  
kollhúgvur og kot,  
yvirls og vøttir,  
hálsklút og skøddir,  
sum skuldu teir á flot.

Í klovstivlum teir spelaðu um eingir,  
í húðaskóm og klássum, raskir dreingir,  
og skølingum, sum um teir høvdu veingir  
– men fótbóltsstivlar brúktu avgjørt eingir.

Tað var ein kollfirðingur  
– hjólbeintur men kringur –  
sum við róp og skrál  
fann uppá at gera  
– tað kann eg garantera –  
á fyrsta sinni mál.  
Ein annar, sum teir nevndu Pól hjá Palla,  
sum tann fyrsti fann uppá at skalla  
– at gera slíkt eg vil ei anbefalla –  
tí Pól hjá Palla dovnaði med alla.

Meg minnst dyst ein ringan  
ímillum hósvíkingar  
og kollafjarðarlið,  
meir enn fýrogtjúgu  
av hesum gørpum príðu  
mannaðu hvørt lið.  
Dysturinn hann stóð í tímar tríggar,  
hvalabløðran hvarv ímillum skíggja,  
so teir máttu blása eina nýggja  
– at enda noyddust hósvíkingar flýggja.

Tit væl gita kunnu,  
at kollfiringar vunnu  
og róptu halgasjey,  
sum ikki skal forundra:  
kollfirðingar hundrað  
og hósvíkingar tvey.  
Ja, so fortaldi gamla Napol'nia,  
hvørs andi angaði so hugnaliga  
av blákardús og brandy íðuliga.  
Um alt er skrøgg, eg tori ei at siga.

*T. N. Djurhuus (1928 -71) yrkti.*